

# Täleý mizany

Category: Goşgular, Kitapcy  
написано kitapcy | 21 январа, 2025  
Täleý mizany TÄLEÝ MIZANY



Yşk ýolunda niye çekdim endişe,  
Neçün melek gözde ýaşym sylmady.  
Gör, kimlerden haraý gözläp eňsedim,  
Galdy göwräň tapdan düşen sulbasy.  
Käte däli edip,

käte serim-sal,

Irki ýaşlyk kän aşyrdy hetdimden.  
Kän dert çekip yşkyň pynhan ýerinde,  
Gam-hasrata öwrenişip gitdim men.

Kimiň dergähine perýada bardym,  
Sergezdan gezip men yşky heserden.  
Kä salgyma,

käte berbada bardym,

Gam jaýyndan bakdym dünýä eserdeň.

Birmahallar ýatdan çykan jenan deý,  
Sypap geçdim tanyş baglaň şahasyn.  
Nije jebir çekdim.

Başym amandyr,

Kim kesgитlär bu ömrümiň bahasyn?!

Käte aýralygyň dowluna düşüp,  
Meni bu gün erkimi kime bermişem?!  
Hol uzakda bolsa bir ýalňyz yşyk,  
Mahal-mahal oňa golum sermişem.

Belki, maňa şondan uly ylham ýok,  
Goý, ezýet çekeyin yşkyň ahyndan.  
Bu kalbyma şondan eziz melhem ýok,  
Taňrym aýyrmasyň dünýäň gohundan!

#### ► ÖMÜR ÇYRAGY

Nije gowga geçdi ýalňyz başymdan,  
Sowrulmadym ýel-tupana hergiz men.  
Ýaşlyk dostlam dagap gitdi daşymdan,  
Özüm bilen gümra bolýan her güýz men.

Birmahalky gözden uçan şol melek  
Ýene görnüp gitdi baglaň astynda.  
Näzli bakýşlara öňräkden belet,  
Şol ýar üçin dünýä geldim, aslynda.

Ötegçi ýel bulaşdyryp saçlarym,  
Gam çagynsa ençe ýüzüm ýelpedi.  
Ýadamadym ýa ysgyndan gaçmadym,  
Entek ýylpyldap dur ömrüň peltesi.

Ömür çayy başda mährem gadyr ýap,  
Soňra akarynyň suwy bulanar.  
Kän tisginip gezdim kimden ýadyrgap,  
Nätanyş ses eşdilip kän gulaga.

Diňşirgenil gezsem-de kän köçede,

Kim gygyrýar?

Ol ses nirde?

Tapmadym.

Yşkym kimiň ykbalyňa göç edip,  
Ýa çykyp gitdimi tanyş çatmadan?!

Bilmen,

haçan düşlär maşar riştesi

Kimiň ykbalynda,

kimiň adynda.

Ömür bir çyragdyr.

Bir gün öçse-de,

Belki, söýgim galar dünýäň ýadynda.

Döwletgeldi ANNAMYRADOW,

Türkmenistanyň Halk ýazyjysy. Goşgular